

राज्यातील खाजगी अनुदानित संस्थेतील शिक्षकांना शालेय शिक्षण विभागाच्या राज्यस्तरीय व सर्व क्षेत्रीय कार्यालयांमध्ये समकक्ष विविध अध्यापकीय स्वरूपाच्या पदांवर “लीन”ची (धारणाधिकार) सवलत देवून प्रतिनियुक्तीने नियुक्त करणे.

महाराष्ट्र शासन

शालेय शिक्षण व क्रीडा विभाग

शासन निर्णय क्रमांक:-संकीर्ण-२०१६/प्र.क्र.१७७/१६/प्रशा-५

मादाम कामा मार्ग, हुतात्मा राजगुरु चौक,

मंत्रालय, मुंबई-४०० ०३२.

दिनांक:- १९ नोव्हेंबर, २०१६.

**प्रस्तावना:-**

राज्यातील खाजगी अनुदानित संस्थेतील प्राथमिक, माध्यमिक व उच्च माध्यमिक शाळेतील शिक्षकांना शालेय शिक्षण विभागाच्या राज्यस्तरीय व सर्व क्षेत्रीय कार्यालयांमध्ये समकक्ष विविध अध्यापकीय स्वरूपाच्या पदांवर (DIET/ SCERT इत्यादी) प्रतिनियुक्तीने नियुक्ती देणे व त्यासाठी “लीन” ची (धारणाधिकार) सवलत देणे यासाठी शासन निर्णय निर्गमित करणे हितावह ठरत असल्याने तसा निर्णय घेणे शासनाच्या विचाराधिन होता. यामुळे शिक्षकांच्या ज्ञानात व अनुभवात भर पडेल व विभागात विविध कारणांमुळे मोठ्या प्रमाणावर रिक्त असलेली पदे भरण्यासाठी मदत होईल या हेतूने खालीलप्रमाणे निर्णय घेण्यात येत आहे.

**शासन निर्णय:-**

राज्यातील खाजगी प्राथमिक, माध्यमिक व उच्च माध्यमिक शाळांतील जे स्थायी शिक्षक आपल्या मूळ पदावरील “लीन” देऊन शालेय शिक्षण विभागाच्या राज्यस्तरीय व सर्व क्षेत्रीय कार्यालयांमध्ये समकक्ष विविध अध्यापकीय स्वरूपाच्या पदांवर प्रतिनियुक्तीने जाण्यासाठी इच्छुक असतील, त्यांना ५ वर्षांहून अधिक नाही एवढ्या कालावधीसाठी त्यांचा त्यांच्या शाळेतील धारणाधिकार व सेवाज्येष्ठता कायम राखून त्यांना सदर कार्यालयांमध्ये प्रतिनियुक्तीवर जाण्यासाठी या शासन निर्णयाद्वारे परवानगी देण्यात येत आहे. प्रस्तावात प्रतिनियुक्तीचा कालावधी नेमकेपणाने नमूद करणे अनिवार्य राहिल. सदर शिक्षकांना प्रतिनियुक्तीच्या कालावधीत त्यांच्या विद्यमान वेतनानुसारच वेतन दिले जाईल. प्रतिनियुक्तीच्या पदाची वेतनश्रेणी किंवा इतर कोणतेही अतिरिक्त लाभ त्यांना अनुज्ञेय असणार नाही. या शिक्षकांच्या प्रतिनियुक्तीच्या कालावधीमध्ये समायोजनाद्वारे शिक्षक उपलब्ध करून दिला जाईल. अन्यथा संस्थेस या पदामुळे रिक्त झालेल्या पदासाठी नमूद कालावधीसाठी तात्पुरत्या स्वरूपात विहित निवड पद्धतीद्वारे व सर्व आवश्यक शैक्षणिक पात्रता व इतर सर्वसाधारण अटी, शर्ती तपासून तात्पुरती नियुक्ती देता येईल. तात्पुरती नियुक्ती त्यांना लागू असलेल्या वेतनश्रेणीत प्रतिनियुक्तीने दिली जाईल व त्यासाठी आवश्यक ते वेतन अनुदान शासनाकडून प्रदान केले जाईल. प्रतिनियुक्तीचा कालावधी संपताच सदर शिक्षकांना त्यांच्या मूळ पदावर रुजू व्हावे लागेल. अशाप्रकारे तात्पुरत्या स्वरूपात नेमणूक केलेले शिक्षक अतिरिक्त ठरत असतील तर त्यांना समायोजनाच्या विहित प्रक्रियेद्वारे समायोजित केले जाईल व अशा तात्पुरत्या नेमण्यात येत असलेल्या शिक्षकांच्या नियुक्ती पत्रात या सर्व अटी व शर्ती नमूद करण्यात याव्यात.

या योजनेच्या कार्यान्वयनासाठी संबंधित शिक्षण संचालकांकडून आवश्यक ती संपूर्ण कार्यवाही केली जाईल व आयुक्त, शिक्षण यांच्या मान्यतेने आदेश निर्गमित केले जाईल.

सदर शासन निर्णय महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०१६११२११४५८३८२९२१ असा आहे. हा आदेश डिजिटल स्वाक्षरीने साक्षांकित करुन निर्गमित करण्यात येत आहे.

महाराष्ट्राचे राज्यपाल यांचे आदेशानुसार व नावाने,

( र. प्र. आटे )

सह सचिव, महाराष्ट्र शासन

प्रति:-

१. आयुक्त, शिक्षण, महाराष्ट्र राज्य, पुणे
२. सर्व शिक्षण संचालक, महाराष्ट्र राज्य, पुणे.
३. सर्व विभागीय शिक्षण उपसंचालक
४. सर्व जिल्हा कोषागार अधिकारी.
५. सर्व गटशिक्षण अधिकारी
६. मा.प्रधान सचिव,शालेय शिक्षण व क्रीडा विभाग यांचे स्वीय सहायक.